

# Malta u lil hinn minnha ... Sirakuża, il-Madonna tad- Dmugh u l-Banda Nicolò Isouard

kitba ta' Louis VASSALLO



**In-nisġa** ta' l-istorja ta' ġensna turina kif din artna sa mill-ibghat żminijiet dejjem sabet ruhha fl-istess keffa ta' Sqallija. Dak li għadew minnu missirijietna, ġarrbuh ukoll shabna l-Isqallin. Ir-Rumani, il-Bizantini, l-Gharab, l-Anġevini, l-Aragonizi u l-Kastiljani lkoll hakmu fuq Sqallija u Malta. Meta n-Normanni helsuna minn taht idejn l-Gharab, helsu wkoll lill-Isqallin. Malta kellha hafna kuntatti mar-renju "Delle Due Sicilie" li kellu t-tron tiegħu f'Napli. Anke l-Isqof tagħna kien Sqalli. Barra minnekk, sal-1819 kull ordni reliġjuż li kien hawn Malta, kien għadu jiddependi mis-Superjuri Maġġuri fi Sqallija. Is-sistema fewdali, bhala s-sies tar-rabtiet politiċi u soċjali tagħna hadnihom mill-kultura tagħhom. Il-kummerċ bejn iż-żewġ gzejjer ġirien kien qawwi. B'danakollu missirijietna baqghu jzommu shih l-karatteristiċi distintivi tagħhom li kienu jagħtuhom identità differenti mill-bqija.

## Popli Differenti

Iż-żmien għadda u gerbeb u karkar miegħu sekli shah. Ghalkemm bdejna millenju ġdid, ir-relazzjonijiet bejn iż-żewġ popli mediterrani għadhom b'saħħithom hafna. Il-vjaġġi regolari bl-ajru jew bil-katamaran bejn iż-żewġ gzejjer, għamluha aktar faċli biex wiehed jaqsam is-sittin mil li hemm jifirduna! Bhal biċċa l-kbira tal-Maltin, l-Isqallin iħaddnu r-reliġjon kattoika u għalhekk ma jistax jonqos li jorganizzaw bosta festi reliġjużi u folkloristiċi matul is-sena kollha. Hafna huma l-Maltin u l-Għawdxin li żaru l-festa ta' Sant'Agata li ssir fil-belt ta' Katanja. Il-"Fiera dei Morti" li tiġi organizzata fil-bidu ta' Novembru, tiġbed lejha numru sabih ta' Maltin.

Kull meta jkun baħar qawwi, xi sajjieda Sqallin jiddeċiedu li jsorġu l-laneċ tagħhom mal-mollijiet ta' hdejn il-Pixkerija, fix-xatt tal-Belt Valletta. Mhux l-ewwel darba li dawn is-sajjieda hadu sehem fil-festa tal-



*Lejlet il-festa, l-istatwa żgħira iżda antika tal-Madonna ta' Liesse tittella' fuq lanċa biex tiġi mdawra mal-Port il-Kbir. Nhar is-Sibt 8 ta' Ġunju, is-sajjieda numerużi Sqallin taw il-merħba tagħhom, hekk kif il-Madonna tal-Ferħ kienet qiegħda tbierek il-baħar. (ritratt: Louis Vassallo)*



*Għadd ta' laneċ Sqallin sorġuti max-xatt tal-Belt, bejn il-Pixkerija u d-Dwana, propju lejlet il-festa tal-Madonna ta' Liesse, nhar is-Sibt, 8 ta' Ġunju 2002.*

(ritratt: Louis Vassallo)

Madonna ta' Liesse, li tiġi ċelebrata f'dik il-knisja helwa u sabiha li tinsab qrib tad-Dwana fil-Port il-Kbir. L-istorja, l-arti barokka, il-festi, l-ikel bnin, il-kummerċ u t-turiżmu huma ingredjenti essenzjali biex bqajna nżommu r-rabta ta' bejnietna fi spirtu ta' hbiberija sal-lum.

## Ġrajjet u Kurżità

Hu fil-hsieb tiegħi li f'dan l-artiklu naqsam magħkom xi tagħrif dwar il-lokalità partikolari ta' Sirakuża, li tinsab fin-naha tax-xlokk tal-kosta ta' Sqallija. Ma' din il-belt antika, imwaqqfa mill-Griegi madwar is-sena 734 Q.K. hemm imwahhdin ġrajjet, fatti u kurżitajiet interessanti li jolqtu partikolarment lilna l-Mostin!

Taht it-tmexxija ta' Hiero I, il-belt ta' Sirakuża kibret





*Il-pullman li wasslet il-Banda Nicolò Isouard tal-Mosta u l-mistiedna tagħha tul il-mawra fi Sqallija, 45 sena ilu.*

qatigh u żviluppat ruhha f'centru kulturali mill-aqwa. Wara tlett snin ta' assejju, ir-Rumani hatfu din il-belt fis-sena 212 Q.K. Il-matematiku maghruf Arkimidju, ghen bis-shih matul dan l-assedju permezz ta' tattici difensivi li holoq ghal shabu s-suldati Griegi. Illum binjiet il-Griegi ghadhom jigbdu eluf ta' turisti lejn din il-belt mibnija madwar port pittoresk. L-industrija tas-sajd hija l-hobza ta' kuljum ghal bosta familji. Sirakuza hija maghrufa għall-espörtazzjoni tal-melħ u ta' l-inbejjed ta' kwalità ġenwina.

Dan l-ahhar, fuq stazzjon televiżiv Taljan dehret intervista ma' komunità ta' patrijiet Franġiskani li ghandhom il-kunvent tagħhom f'Sirakuza. Il-patrijiet ippreparaw mejda fornuta b'għażla shiha ta' għaġin u ikel iehor tradizzjonali. Xi whud minnhom iffurmaw grupp pop u fost ohrajn daqqew u kantaw kanzunetti ta' Zuccheru u Jovanotti!

## Il-Madonna tad-Dmugh

Hafna huma l-Maltin u l-Ghawdxin li semghu bil-Madonna tad-Dmugh ta' Sirakuza. L-istorja ta' dan il-misteru tmur lura għall-1953, fid-dar ta' koppja li kienet toqghod f'*Via Degli Orti*. Minn għajnejn kwadru taċ-ċeramika bix-xbiha tal-Qalb Immakulata ta' Marija



*It-tinda taż-żingu armata f'nofs misraħ. Fiha kien hemm espost il-kwadru tal-Madonna tad-Dmugh. Din it-tinda serviet bhala knisja temporanja biex tilqa' l-eluf ta' pellegrini. Illum, fl-istess post inbena santwarju mill-isbaħ.*

mwahhal mal-hajt tal-kamra tas-sodda, beda jċarċar qtar ta' dmugh. Dan il-fenomenu sehħ bejn id-29 t' Awwissu u l-01 ta' Settembru. Is-sinjura Antonina Iannuso kienet tinsab fi križi ta' sahha, konsegwenza tat-tqala tagħha.


Kien is-sibt fit-8.30 ta' fil-ghodu, meta din il-mara rat dan il-miraklu minn fuq is-sodda tagħha. L-Arċisqof tal-post, Mons. Ettore Baranzini, ġie mgħarraf b'dan il-fatt straordinarju u telaq minnufih għand din il-familja. L-Arċisqof ordna kummissjoni ta' tobbja u analisti biex jeżaminaw dan id-dmugh misterjuż. Ir-rizultati kkonkludew li kien dmugh uman. B'ordni tal-Kurja, ix-xbiha tal-Madonna ngabet f'post għall-qima tad-devoti li bdew jersqu jitolbu quddiemha mhux biss fi Sqallija, imma wkoll mill-Italja u l-pajjiżi tal-madwar. Illum, ir-relikwija tad-Dmugh tal-Madonna tinsab meqjuma f'Santwarju grandjuż li kien ġie kkonsagrat mill-Papa Ġwanni Pawlu II.

## Messaġġ ta' Tama

F'Sirakuza, il-Madonna ma tkellmitx bi l-sienha bhalma għamlet f' Lourdes u f' Fatima. Omm il-Feddej tat il-messaġġ tagħha lid-dinja permezz tad-Dmugh. Il-Papa Piju XII waqt xandira minn fuq ir-radju nhar is-7 t'Ottubru 1954 kien qal: "Imma l-bnedmin jaslu biex jifhmu l-lingwaġġ ta' dak id-dmugh?" Santu Wistin jghid: "id-dmugh għandu l-sien". Id-dmugh jikxef l-emozzjonijiet li hemm mohbija fil-qalb. Il-Madonna bkiet b'qalb muġugħa għad-dizordni familjari, soċjali u individwali ta' wliedha li qegħdin jaharbu t-tagħlim ta' Ġesù. Id-dmugh tal-Verġni Marija jurina t-tama f'gejjieni aħjar lil dawk li, għaliex ta' fidi dgħajfa, jinsabu jghumu f'bahar ta' qtigh il-qalb u disperazzjoni.

## Qasmet il-Baħar

Fis-sena tal-Ġublew il-Kbir, ir-relikwija tal-Madonna tad-Dmugh, qasmet il-baħar u waslet fil-gzira ta' Ghawdex. Il-miġja u l-waqfa ta' din ix-xbiha mirakoluza fil-gzira tattliet għoljiet giet organizzata mill-Kapitlu tal-Bażilika tax-Xagħra bhala parti mill-festi tat-titular f'għieħ Marija Bambina. Nhar it-8 ta' Settembru tas-sena 2000, il-Madonna tad-Dmugh ta' Sirakuza għaddiet il-messaġġ tagħha lill-poplu Malti u Ghawdexi. J'Alla "din l-Omm li tatna isimha" tisma' u tifhem l-istedina ta' Marija



*Ir-replika tax-xbiha tal-Madonna meqjuma fil-belt ta' Sirakuza li kien xtara missieri bhala tifkira u att ta' fidi. Dan il-bust tal-ġibs, għadu sal-lum imwahhal mal-hajt fil-kċina tad-dar ta' missieri u omni. (ritratt: Louis Vassallo)*



Santissima biex id-dinja nisranija ta' illum terġa' tersaq lejn it-triq tal-Vanġelu. Kienet okkażjoni tajba ghalina l-fidili, ulied Missierna San Pawl, biex insibu mument ta' ġabra u hekk inqattghu ftit hin nitkellmu ma' Binha Ġesù.

### 'Star of Malta'

Din is-sena jahbat il-45 anniversarju minn meta l-Banda Nicolò Isouard tal-Mosta halliet ix-xtut ta' Malta ghal ġita fi Sqallija. Is-Socjetà Filarmonika Nicolò Isouard kienet ġiet mistiedna mill-awtoritajiet ta' Sirakuża biex tagħti programm mużikali f'din il-belt. Il-bandisti, imsieħba minn bosta hbieb u sostenituri, salpaw fuq il-vapur 'Star of Malta' nhar it-12 ta' Settembru 1958. Din iż-żjara damet tlett ijiem u b'memorja ta' din il-mawra, is-Socjetà ġiet rregalata b'bandalora ta' tifikira mis-Sindku ta' Sirakuża. Fil-fatt il-Banda, immexxija mill-Mro. Anthony Sammut u mill-President ta' dak iż-żmien, is-sur Ġużè Cauchi, kienet mistiedna ghal-laqgħa ta' kortesija ma' l-awtoritajiet ta' din il-belt. Ta' min wiehed ikun jaġ, li l-Banda kienet iffurmata minn bandisti rġiel biss. Kien fis-sena 1968, meta s-Socjetà Nicolò Isouard inhallet minn tradizzjoni antika u siehbet għall-ewwel darba fl-istorja tagħha bandisti tas-sess femminili!

Barra minn dan, l-eks Surmast tal-Banda Nicolò Isouard, Anthony Sammut, kellu x-xorti li jeseġwixxi b'suċċess diversi programmi mużikali f'Villa Bellini f'Katanja, u fi Bianca Villa ġewwa Sirakuża, meta mexxa kunċerti mal-Baned La Stella tar-Rabat, Ghawdex, Imperial tal-Mellieha u San Piju X ta' Hal Lija. F'ittra tal-25 ta' Lulju 1949, is-surmast kompożitur Giovanni Pennachio ta' Katanja kien kiteb kliem ta' tifihr fuq is-suċċess kbir li s-surmast Sammut kien kiseb f'kunċert imtella' mill-Banda Imperial f'Villa Bellini, taht id-direzzjoni tiegħu u fahhar hafna t-teknika speċjali li kellu.

### Maltempata Kerha

Mal-wasla tagħhom fil-port ta' Sirakuża, il-bandisti, diriġenti u hbieb ġew mehuda bil-pullman għal skola ta' l-istat, fejn hemm kienu alloġġjati tul iż-żjara tagħhom. Huma kienu jiġu servuti b'ikel tajjeb li kien jiġi ppreparat u mqassam mill-istaff ta' l-istess skola, inkluż is-Surmast innifsu! Kollox kien imhejji b'ċertu serjetà għall-mument mistenni meta l-Banda Mostija kellha ddoqq quddiem il-pubbliku ta' Sirakuża. Kif kien miftiehem minn qabel, il-Banda ta' din il-belt fethet il-programm b'marċi ferrieha u siltiet operistiċi. Imma x-xitan m'għandux halib u ra kif għamel u deffes denbu! F'hin bla waqt għamlet halba xita qawwija li sfrattat il-kumplament tas-serata!




*Is-Socjetà Filarmonika Nicolò Isouard waqt iż-żjara tagħha ġewwa Sirakuża. Mix-xellug, fuq quddiem jidher il-President tal-Banda Mostija ta' dak iż-żmien, is-sur Ġużè Cauchi, iżomm bukkett fjuri, biswitu hemm is-Sindku ta' Sirakuża ta' dak iż-żmien u s-Surmast Anthony Sammut li qed iżomm il-bandalora ta' tifikira.*

Li kieku ma kienx għat-temp hażin li għamel dakinhar, żgur li din iż-żjara kienet tirnexxi mija fil-mija. Din il-maltempata tassew kerha kienet lahqet ukoll lil Malta fejn diżgrazzjatament kienet halliet tnejn min-nies mejta. Il-kumitat tal-Banda Nicolò Isouard kien ha deċiżjoni għaqlija li l-programm li kien ġie ppreparat b'tant heġġa u li kellu jithassar kawża tal-maltemp, jiġi mtella' fil-Pjazza tal-Mosta. Barra minnhekk, il-programm kien ġie rrekordjat u kopja tiegħu ntbagħtet lill-Kunsill Lokali ta' Sirakuża. Verament ġest mill-isbah!

### Tinda taż-Żingu


Mhux l-ewwel darba li smajt lil missieri Joe, jirrakonta fuq din il-mawra. Missieri għamel żmien mhux hażin idoqq il-platti mal-Banda Nicolò Isouard. Fil-fatt, hu kien wiehed mill-grupp ta' bandisti li marru Sqallija fl-1958. Il-vjaġġ lejn Sirakuża kien wiehed tal-biża' u bosta min-nies abbord ġew effettwati mhux ftit bil-mewġ qalil li sabu ma' wiċċhom. Fuq il-vapur kien hemm ukoll tim tal-futbol mill-Hamrun, li kien ġie mistieden biex jilgħab kontra timijiet Sqallin. Missieri



*Għadd ta' bandisti u hbieb 'mejtin' għal belgħa kafè tajba! Fil-fatt huma jidhru jistennew fil-parapett ta' Caffè tipiku Sqalli. Bis-sabar kollu jittamaw li jasal is-sid u jservihom mill-aktar fis!*



ghadu jiftakar sewwa meta hu u shabu żaru l-kwadru tal-Madonna tad-Dmugh. Dak iż-żmien in-nies ta' Sirakuża kienu bnew tinda taż-żingu bhala tempju temporanju madwar id-dar fqajra tal-koppja Iannuso. Ghal numru ta' snin, din it-tinda laqgħet b'għożża kbira l-wieċ flimkien mal-qalb ta' Marija u lill-eluf ta' pellegrini u turisti. Kienu laħqu għaddew erba' snin biss minn fuq il-miraklu tad-dmugh, meta l-bandisti Mostin kienu żaru lil din ix-xbiha b'tant devozzjoni u fidi! L-ghaks kien jidher sew fost in-nies ta' Sirakuża. Kien għadhom imċahħdin minn bosta bżonnijiet essenzjali għall-hajja ta' kuljum. Dakinhar, missieri kien baqa' mistagħġeb meta lemah bosta persuni jahdmu fil-jum tal-Hadd! Matul il-mawra tagħhom, qabżu qabża sa Katanja. Hemmhekk qattghu ġurnata ta' mistrieħ iduru fi knejjes, ġonna u fis-suq popolari tal-belt. Il-ġita ġiet fi tmiemha nhar il-15 ta' Settembru. Għall-grazzja t'Alla, il-vjaġġ lura lejn Malta kien wiehed trankwill. Fuq il-vapur 'Star of Malta' inzerta li kien hemm saċerdot, li qaddes quddiesa għall-benefiċċju ta' kulmin kien abbord il-vapur.



*Dawn il-ħames bandisti Mostin jidhru fi Giardino Bellini meta żaru l-belt ta' Katanja għal jum ta' mistrieħ. Mix-xellug: il-mibki Anġlu Sant (li jigi n-nannu ta' sieħbi Joe Debono), Frans Attard (hu l-mibki Lorry Attard), Joe Vassallo (missieri), Alfred Agius (magħruf bil-laqam "Tal-Bigilla" u li kellu ħanut tal-merċa), u l-mibki Lorry Attard (magħruf bhala "Id-Dixx" u li ħalla dan il-wied ta' dmugh f'Awwissu 2002).*

## Għadu Jeżisti?

Wara snin twal ta' hidma bejn Malta u Sqallija, il-vapur 'Star of Malta' kien ġie skrappjat. It-tinda taż-żingu ġiet żarmata u minflokha nbena tempju mill-isbah. Il-kwadru tal-Madonna tad-Dmugh għadu jġgħbed lejha eluf ta' devoti minn madwar id-dinja. Bil-mod il-mod, il-progress resaq ukoll fuq din il-belt Siċiljana. Illum, il-port ta' Sirakuża m'għadux iżjed jilqa' Maltin fi hdanu, għajr għall-merkanzija li tasal hemm bil-vapuri tas-Sea Malta. Shabu l-portijiet ta' Katanja u Pozzallo hadulu l-missjoni li darba kellu! Il-bandalora ċkejkna bl-arma



*Din il-kartolina toffrilna kwadrett nostalgiku mill-imghoddi, bid-dehra tal-Port il-Kbir hekk kif jintlemaħ mill-Barrakka ta' Fuq. Bi dritt il-Knisja ta' Liesse jidher il-vapurett 'Star of Malta'. Matul it-Tieni Gwerra Dinjija dan il-vapurett kien inħaddem mill-'Coast Guard' Amerikana għad-difża tal-kosta. Kien fl-1952 li ngħieb f'pajjiżna biex ikun ta' servizz bejn Malta u Sqallija. 45 sena ilu, il-Banda Nicolò Isouard salpat lejn Sirakuża propju fuq dan il-vapurett.*

*(bil-kortesija ta' Anthony Vella).*

ta' Sirakuża tinsab merfugħa b'għożża fil-Kazin Nicolò Isouard u għadha tfakkar ġrajjietha. Ir-replika tax-xbiha tal-Madonna meqjuma fis-santwarju għażiż li kien xtara missieri bhala tifkira, għadha mwahhla mal-hajt fil-kċina tad-dar tagħna. Ir-ritratti bojod u suwed għadhom merfugħin fl-album tas-Soċjetà. Fihom infushom huma dokumentazzjoni hajja ta' dak li seħħ 45 sena ilu. Anke missieri għad għandu xi ritratti li jfakkruh fl-unika safra tiegħu barra minn pajjiżu! Imma r-rikording li kien intbagħat lill-awtoritajiet ta' Sirakuża għadu jeżisti? Tgħid dan it-tejp għadu merfugħ b'għożża minn shabna l-Isqallin? Min jaf!!

## Referenzi:

- Lawrence Mizzi u Ohrajn, **META KELLMITNA MARIJA**, p. 95, 97, 99, 100, 108.
- Herbert Ganado, **RAJT MALTA TINBIDEL** Vol.1, p. 99, 100.
- E.B. Vella u Ohrajn, **STORJA TAL-MOSTA**, p. 375, 377.
- Soċjetà Filarmonika Nicolò Isouard, **Mosta - Programm tal-Festa 1992**, p. 57.
- The World Book Encyclopedia**, Vol. 18 (so-sz), p. 853.
- '**Leħen is-Sewwa**', is-Sibt, 9 ta' Settembru 2000, p. 10.
- Nirringrazzja lil missieri **Joe Vassallo**, tat-tagħrif utli li għoġbu jghaddili u ta' l-interess tiegħu biex dak li qalli, ikun ġenwin skond l-esperjenza li hu ġarrab 45 sena ilu.
- Inrodd ħajr lill-mibki iżda qatt minsi, **Lorry Attard**, talli kkonferma dak kollu li stqarri missieri, meta ġedditlu l-memorji waqt il-ġita storika taż-żewġ **Baned Mostin** fl-Isvizzera bejn it-28 ta' Novembru u t-2 ta' Diċembru 2001.
- Grazzi mill-qalb tmur lejn sieħbi **Anthony Vella** mill-Isla għat-tagħrif u l-kartolina dwar il-vapurett 'Star of Malta' li għoġbu jghaddihom lili biex dan l-artiklu jisbieħ u jissahħah fil-binja tiegħu.